

Vətən sevgisi və fəal vətəndaşlıq mövqeyi

Bu gün Mehriban xanım Əliyevanın Azərbaycan Respublikasının Birinci vitse-prezidenti vəzifəsinə təyin edilməsindən 8 il ötür. O zaman ölkə ictimaiyyəti tərəfindən dərin rəğbətlə qarşılanan bu təyinat ilk növbədə Mehriban Əliyevanın fəaliyyətinə verilən ali dəyərin göstəricisi idi. Cənab Prezident İlham Əliyev 2017-ci il fevralın 21-də keçirilən Təhlükəsizlik Şurasının iclasında Mehriban Əliyevanın çoxşaxəli fəaliyyətinin bu qərarın qəbul edilməsində əsas rol oynadığını bildirdi.

Bəli, buna qədər Mehriban Əliyeva həm Heydər Əliyev Fondunun prezidenti, həm Milli Məclisin deputatı, həm də Azərbaycan Mədəniyyət Fondunun prezidenti kimi dövlətə xidmətin layiqli nümunələrini yaratmışdı. Bütün bu vəzifələrdə Mehriban Əliyeva öz fəaliyyətini Azərbaycan həqiqətlərinin dünyaya çatdırılmasına, Ermənistanın işğalçılıq siyasətinin ifşasına, Xocalı soyqırımının beynəlxalq ictimaiyyət tərəfindən tanınmasına, milli mədəniyyətimizin və incəsənətimizin təbliğinə, genofondumuzun qorunmasına, müxtəlif xəstəliklərdən əziyyət çəkənlərə, tənha və yaşlılara, ehtiyacı olanlara kömək etməyə, onlara qayğı göstərməyə, xeyriyyəçiliyə həsr etmişdi. Mehriban Əliyevanın təşəbbüsləri və Heydər Əliyev Fondunun dəstəyi ilə tikilən xəstəxanalar, tibb mərkəzləri bu gün respublikamızda vətəndaşların sağlamlıqlarının keşiyində dayanıblar. On minlərlə şagird isə fond tərəfindən tikilən müasir məktəblərdə təhsil alır. Bütün bunları reallaşdırmaqla Mehriban xanım Əliyeva Prezident İlham Əliyevin həyata keçirdiyi siyasi kursa, sosial-iqtisadi proqramlara böyük töhfələr verib.

Mehriban Əliyevanın Birinci vitse-prezident kimi də dövlətə və vətəndaşlara layiqincə xidmət edəcəyi, yeni vəzifəsinin öhdəsindən uğurla gələcəyi aydın idi. 2017-ci il fevralın 21-də keçirilən Təhlükəsizlik Şurasının iclasında Mehriban Əliyeva Prezident İlham Əliyevə xitabla demişdi: "Mənə göstərdiyiniz yüksək etimada görə Sizə dərin minnətdarlığımı bildirirəm. Bu vəzifəyə təyin olunmaqla öhdəmə düşən məsuliyyətin ciddiliyini tam şəkildə

dərk edirəm və inanıram ki, cənab Prezident, Sizin və mənə inanan bütün insanların etimadını doğrultmağı bacaracağam".

Ötən 8 ilin reallıqları Mehriban Əliyevanın Azərbaycanın Birinci vitse-prezidenti kimi ona göstərilən etimadı layiqincə doğrultduğunu göstərir. Mehriban Əliyeva bu gün də sosial qayğıya, köməyə ehtiyacı olanların yanındadır. Birinci vitse-prezident vəzifəsinin icrasına başlayan kimi Mehriban Əliyevanın ilk olaraq keçmiş məcburi köçkünlərin mənzil məişət şəraitinin yaxşılaşdırılmasına və Aprel döyüşlərinin iştirakçısı olan əlillərin protezlərlə təmin olunmasına xüsusi diqqət ayırması göstərirdi ki, onun yeni missiyasında da sosial məsələlər prioritet olacaq. Təsədüfi deyil ki, Azərbaycan ictimaiyyəti Mehriban Əliyevanın bu istiqamətdə fəal vətəndaşlıq mövqeyini pandemiya dövründə də yaxından gördü. Bütün dünyanı sınağa çəkən pandemiya qarşı mübarizə tədbirlərinin həyata keçirilməsi zamanı hər birimiz Birinci vitse-prezident Mehriban Əliyevanın əsl vətəndaşlıq missiyasının şahidi olduq.

Mehriban xanım Əliyeva torpaqlarımızın işğaldan azad olunması ilə nəticələnən Vətən müharibəsi günlərində və ondan sonra da qazilərimizin sağlamlığı üçün əlindən gələni əsirgəmədi. Ağır yaralanmış neçə-neçə müharibə iştirakçısı möhz Mehriban Əliyevanın xüsusi dəstəyi ilə müalicə olunaraq normal həyata döndü.

Mehriban Əliyeva həm də Qarabağ və Şərqi Zəngəzurun bərpa edilməsi prosesində Prezident İlham Əliyevin ən böyük dəstəkçisidir. Azad edilmiş ərazilərdə, xüsusən Şuşada Heydər Əliyev Fondunun həyata keçirdiyi hər bir layihə, ermənilər tərəfindən dağıdılmış milli və tarixi mədəniyyət nümunələrimizin bərpası Mehriban xanım Əliyevanın vətənpərvərliyindən bir daha xəbər verir.

Birinci vitse-prezidentin 8 ildə həyata keçirdiyi fəaliyyət bir daha təsdiq edir ki, onun yeganə məramı dövlətə və xalqa layiqincə xidmət etmək, Prezident İlham Əliyevin ölkəmizin inkişafı üçün qarşıya qoyduğu strateji hədəflərə çatmağa böyük töhfələr verməkdir.

Müşfiq MƏMMƏDLİ,
Milli Məclisin deputatı